

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

catuḥ ṣaṣṭitamah sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥

catuḥ ṣaṣṭitamaḥ sargaḥ

*dadhimukhataḥ sugrīvasandeśamākarṇyāṅgadah anumadādīnāṃ
vānarāṇāṃ kiṣkindhāyāṃ gamanaṃ hanumatā śrīrāmaṃ
praṇamya sītādarśanasamācārasya nivedanaṃ ca*

*sugrīveṇaivamuktastu hr̥ṣṭo dadhimukhaḥ kapiḥ |
rāghavaṃ lakṣmaṇaṃ caiva sugrīvaṃ cābhyavādayat || 5.64.1 ||*

*sa praṇamya ca sugrīvaṃ rāghavau ca mahābalau |
vānaraiḥ sahitaḥ sūrairdivamevotpapāta ha || 5.64.2 ||*

*sa yathaiivāgataḥ pūrvam tathaiiva tvaritaṃ gataḥ |
nipatya gaganād bhūmau tadvanaṃ praviveśa ha || 5.64.3 ||*

*sa praviṣṭo madhuvanaṃ dadarśa hariyūthapān |
vimadānuddhatān sarvān mehamānān madhūdakam || 5.64.4 ||*

*sa tānupāgamad vīro baddhvā karapuṭāñjalim |
uvāca vacanaṃ ślakṣṇamidaṃ hr̥ṣṭavadaṅgadam || 5.64.5 ||*

*saumya roṣo na kartavyo yadebhiḥ parivāraṇam |
ajñānād rakṣibhiḥ krodhād bhavantaḥ pratiṣedhitāḥ || 5.64.6 ||*

*śrānto dūrādanuprāpto bhakṣayasva svakaṃ madhu |
yuvarājastvamīśaśca vanasyāsyā mahābala || 5.64.7 ||*

*maurkhyāt pūrvam kṛto roṣastad bhavān kṣantumarhati |
yathaiiva hi pitā te'bhūt pūrvam harigaṇeśvaraḥ || 5.64.8 ||*

tathā tvamapi sugrīvo nānyastu harisattama |
ākhyātaṃ hi mayā gatvā pitṛvyasya tavānagha || 5.64.9 ||

īhopayānaṃ sarveṣāmeteṣāṃ vanacāriṇām |
bhavadāgamaṃ śrutvā sahaibhirvanacāribhiḥ || 5.64.10 ||

prahr̥ṣṭo na tu ruṣṭo'sau vanam śrutvā pradharṣitam |
prahr̥ṣṭo mām pitṛvyaste sugrīvo vānareśvaraḥ || 5.64.11 ||

śīghram preṣaya sarvāmstāniti hovāca pārthivaḥ |
śrutvā dadhimukhasya itad vacanaṃ ślakṣṇamaṅgadaḥ || 5.64.12 ||

abravīt tān hariśreṣṭho vākyaṃ vākya viśāradaḥ |
śaṅke śruto'yam vṛttānto rāmeṇa hariyūthapāḥ || 5.64.13 ||

ayaṃ ca harṣādākhyāti tena jānāmi hetunā |
tat kṣamaṃ neha naḥ sthātum kṛte kārye parantapāḥ || 5.64.14 ||

pītvā madhu yathākāmaṃ vikrāntā vanacāriṇaḥ |
kiṃ śeṣam gamanaṃ tatra sugrīvo yatra vānaraḥ || 5.64.15 ||

sarve yathā mām vakṣyanti sametya haripuṅgavāḥ |
tathāsmi kartā kartavye bhavadbhiḥ paravānaham || 5.64.16 ||

nājñāpayitumīśo'ham yuvarājo'smi yadyapi |
ayuktaṃ kṛtakarmāṇo yūyaṃ dharṣayitum balāt || 5.64.17 ||

bruvataścāṅgadasyaivaṃ śrutvā vacanamuttamam |
prahr̥ṣṭamanaso vākya midamūcurvanaukasah || 5.64.18 ||

evaṃ vakṣyati ko rājan prabhuḥ san vānararṣabha |
aiśvaryamadamatto hi sarvo'hamiti manyate || 5.64.19 ||

tava cedam susadṛśam vākyaṃ nānyasya kasyacit |
sannatirhi tavākhyāti bhaviṣyacchubhayogyatām || 5.64.20 ||

sarve vayamapi prāptāstatra gantum kṛtakṣaṇāḥ |
sa yatra harivīrāṇāṃ sugrīvaḥ patiravyayaḥ || 5.64.21 ||

tvayā hyanuktairharibhirnaiva śakyam padāt padam |
kvacid gantum hariśreṣṭha brūmaḥ satyamidaṃ tu te || 5.64.22 ||

evam tu vadatāṃ teṣāmaṅgadaḥ pratyabhāṣata |
sādhu gacchāma ityuktvā khamutpeturmahābalāḥ || 5.64.23 ||

utpatantamanūtpetuḥ sarve te hariyūthapāḥ |
kṛtvā''kāśam nirākāśam yantrotkṣiptā ivāpalāḥ || 5.64.24 ||

aṅgadaṃ purataḥ kṛtvā hanūmantam ca vānaram |
te'mbaram sahasotpatya vegavantaḥ plavaṅgamāḥ || 5.64.25 ||

vinadanto mahānādaṃ ghanā vāteritā yathā |
aṅgade samanuprāpte sugrīvo vānareśvaraḥ || 5.64.26 ||

uvāca śokasantaptaṃ rāmaṃ kamalalocanam |
samāśvasihi bhadrām te dr̥ṣṭvā devī na saṃśayaḥ || 5.64.27 ||

nāgantumiha śakyam tairatītasamayairiha |
aṅgadasya praharṣācca jānāmi śubhadarśana || 5.64.28 ||

na matsakāśamāgacchet kṛtye hi vinipātite |
yuvarājo mahābāhuḥ plavatāmaṅgado varaḥ || 5.64.29 ||

yadyapyakṛtakṛtyānāmīdr̥śaḥ syādupakramaḥ |
bhavet tu dīnavadano bhrāntaviplutamānasaḥ || 5.64.30 ||

pitṛpaitāmahaṃ caitat pūrvakairabhirakṣitam |
na me madhuvanam hanyādadr̥ṣṭvā janakātmajām || 5.64.31 ||

kausalyā suprajā rāma samāśvasihi suvrata |
dr̥ṣṭā devī na sandeho na cānyena hanūmatā || 5.64.32 ||

nahyanyaḥ karmaṇo hetuḥ sādhanē'sya hanūmataḥ |
hanūmatīha siddhiśca matiśca matisattama || 5.64.33 ||

vyavasāyaśca śauryaṃ ca śrutam cāpi pratiṣṭhitam |
jāmbavān yatra netā syādaṅgadaśca harīśvaraḥ || 5.64.34 ||

hanumāṃścāpyadhiṣṭhātā na tatra gatiranyathā |
mā bhūścintāsamāyuktaḥ sampratyamitavikrama || 5.64.35 ||

yadā hi darpitodagrāḥ saṅgatāḥ kānanaukaśaḥ |
naiṣāmakṛtakāryāṅāmīdṛśaḥ syādupakramaḥ || 5.64.36 ||

vanabhaṅgena jānāmi madhūnāṃ bhakṣaṇena ca |
tataḥ kilakilāśabdaṃ śuśrāvāsannamambare || 5.64.37 ||

hanūmatkarmadr̥ptānāṃ nadatāṃ kānanaukasām |
kiṣkindhāmupayātānāṃ siddhiṃ kathayatāmiva || 5.64.38 ||

tataḥ śrutvā ninādaṃ taṃ kapīnāṃ kapisattamaḥ |
āyatāñcitalāṅgūlaḥ so'bhavaddhr̥ṣṭamānasaḥ || 5.64.39 ||

ājagmuste'pi harayo rāmadarśanakāñkṣiṇaḥ |
aṅgadaṃ purataḥ kṛtvā hanūmantaṃ ca vānaram || 5.64.40 ||

te'ṅgadapramukhā vīrāḥ prahr̥ṣṭāśca mudānvitāḥ |
nipeturharirājasya samīpe rāghavasya ca || 5.64.41 ||

hanūmāṃśca mahābāhuḥ praṇamya śirasā tataḥ |
niyatāmakṣatāṃ devīṃ rāghavāya nyavedayat || 5.64.42 ||

dr̥ṣṭā devīti hanumadvadanādamṛtopamam |
ākaraṇya vacanaṃ rāmo harṣamāpa salakṣmaṇaḥ || 5.64.43 ||

niścitar̥thaṃ tatastasmin sugrīvaṃ pavanātmaje |
lakṣmaṇaḥ prītimān prītaṃ bahumānādavaikṣata || 5.64.44 ||

*prītyā ca parayopeto rāghavaḥ paravīrahā |
bahumānena mahatā hanūmantamavaikṣata || 5.64.45 ||*

*|| ityārṣe śrīmadrāmāyaṇe vālmīkiye ādikāvye
sundarakāṇḍe catuḥ ṣaṣṭitamahaḥ sargaḥ ||*